

# ፩ ሰንበት ዘአስተምህሮ

ኅዳር 7 2007 ዓ.ም.(11/16/2014)

በቲ ዝተሞህበና ጸጋ ዝያዳ ክነፍሪ ዝተፈጠርና ኢና!

**መዝሙር፡** ኢተዘኪሮ አበሳ ዚአነ ኢጋደገነ ፍጹመ ንማስን . . . . . ።

**ንባባት፡** ፩ተሰሎ 5፡1-6፣ ፩ዮሓ 5፡13-ፍ፣ ግ.ሓ. 13፡38-43፣ ማቴ 25፡14-30

**ምስባክ፡** “እትዝክር ለነ አበሳነ ዘትካት። ፍጹህ ይርከበነ ሣህልክ እግዚአ። እስመ ተመንደብነ ፈድፋደ”። “ንዝሓለፈ በደልና አይትቐጥጸረልና፤ ቀልጢፍካ ምሕረት ግበረልና፤ ከመይ ተስፋ ቆሪጽና አሎና”። መዝ 79፡8 ( ቅዳሴ ዘእግዚእነ፤ ነአኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል። አብ ቀዳማይ ሰምን ናይ አምላኽ ሕያውነት፣ ትዕግስቲ፣ ክብርን ምስጋናን ነቕርብ። ሎሚ ቀዳማይ ሰንበት ዘአስተምህሮ ዘኪርና አሎና። **ዘአስተምህሮ ሓምሽተ ሰናብቲ ዝሓዘ እዩ።** አብዚ ሓምሽተ ሰናብቲ ናይ ጎይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኻኸረና። “አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፣ ሕያዎይ እግዚአብሔር፣ ሙሴ ንህዝቢ ሰንበት ብሓቂ ከኸብሩ አዘዘም” እናበለ መዝሙር ናይ ሎሚ ናይ አምላኽ ቅርብነት ንደቂ ሰባት ይነግረና። ኢየሱስ ንደቂ ሰባት ቃል ሃይማኖት የስምዖም ነበረ፣ ኩሉ መገዲ ድሕነት ነገሮም፣ ኮይኑ ግን ሰባት ልቦም አይከፈቱሉን ርሓቕዎ፣ እኳ ድኣ አብ መጭረሽታ ቀተልዎ። ሎሚ ነፍስ ወከፍና ተቐበልቲ ቃል አምላኽ ክንከውን ዕዳማት ኢና። ንመገዲ አምላኽ ክንፈልጥ እሞ አብ ጉዕዞ ድሕነት ክንጸንዕ።

**ናይ ሎሚ ወንጌል ክንርዳእ ነቲ ምዕራፍ ብምልኡ ክነንብብ ይግባእ።** ኢየሱስ አብዚ ምዕራፍ ዝገልጸ ብዛዕባ ምስንዳው እዩ ዝዛረብ። እቲ ምሳሌታት ዝተፈላለዩ ይኹን እምበር አብ ሓደ ሓሳብ ዘተኮረ እዩ። ኩሎም ንሓደ አብ መወዳእታ አብ ፍጻሜ ዘብጽሕ ይጽቡዩ። ምምጻእ ናይ እቲ ዝጽበይዎ ይደናጉ ዝመጸሉ ዕለት ከአ አይፍለጥን እዩ። ገለ ካብቶም ዝጸበዩ ግምት ይገብሩ እሞ ይቀራረቡ ካልኦት ግን ሓንቲ ከይተጸበዩ ይጸንሑ። እቲ ዝጽበይዎ ብዘይተሓሰበ ይመጽእ እሞ ጸብጻብ ይሓትት። እዚ ምሳሌታት እዚ ነቲ ዳግማይ ምምጻእ ዝሕብር እዩ። ናይ ሎሚ ወንጌል ካብቲ ካልእ ፍልይ ዘብሎ አትኩሮ ዝግበረሉ አብቲ ጊዜ ምጽባይ ንጎይትኦም ክሳብ ዝምለስ ንግዚኦም ከመይ ከምተጠቕሙሉ ዝነግር እዩ።

**አብ መጀመርያ እንርእዮ እቲ ዝገይሽ ሰብ አብቶም ሰለስተ አገልገልቱ ምልኡ እምነት ገሩ ንነፍስወከፎም ብዙሕን እኹልን ከፍርዶሉ ዝኸእሉ ገንዘብ ይህቦም።** ሓደ ምክሊት 6000 ዲናር ሓደ ዲናርዩስ ከአ ናይ ሓደ መዓልቲ ደሞዝ እዩ፣ ስለዚ ወላ እቲ ብዓል ሓንቲ ምክሊት እውን እንተ ኾነ ዝአክል እዩ ተሞሂብዎ። ገንዘቡ ክህቦም እንከሎ ከፍርዶሉ እምበር እንተ አፍረኹም ጽቡቕ እንተ ዘየፍረኹም ድኃን ኢሉ አይሃቦምን። ዓቕምም ጽቡቕ ገሩ ስለ ዝፈልጥ ንነፍስወከፎም ፈሊጡ አስተውዒሉ ምስ ምሉእ ሓላፍነት ገንዘቡ ሂብዎም። እቲ ዝደልዮ ስለ ዘምሓደረ ንመገሻ ከይዱ።

አብዚ ክነስተንትኖ ዘሎና አምላኽ ንነፍስወከፍና ካብ ነጻ ዝኾነ ፍቓዱ ተላዒሉ ጸጋታቱ ምስ ዓቕምናን ክእለትና ርእዩ ዝተፈላለየ ህያባቱ ክነፍሪ ይዕድለና። እንወሃቦ ጸጋ ክነፍሪ እዩ። ከምቲ

አምላክ ዝደልዮ ኣብ መዓላ ክነውዕሎ እሞ ንርእስናን ንወሃቢ ኣምላክ ክነመስግን እዩ። ኣብ ቅድሚ ኣምላክ ፍልልይ የለን ስለምንታይ ነዚ ከምዚ ሂብዎ ነዚ ከምዚ ሂብዎ ኢልና እንሓቶ ኣይኮነን። ኣምላክ ፈጣርን ንኹሉ ዝፈልጥ ስለ ዝኾነ ኣብኡ ፍልልይ የለን ምናልባት ንሕና ብናይ ሰብአዊ ኣጠማምታ እንርእዮ ክርድኡና ኣይክኣልን እዩ። እቲ ቍምነገር ነቲ ኣምላክ ዝሃበካ ርኢኻ ምኽኣል የድሊ። ኣብ መንጎ ሰባት ናይ ክእልተታ ፍልልይ ኣሎ ግን ኣብ እነርእዮ ጻዕሪ ኩልና ማዕረ ኢና ማለት ኣምላክ ካባና ዝደልዮ እቲ ዝክኣልና ዝገበርናዮ እምበር ክንደይ ከምዘፍረና ኣይኮነን ስለዚ ተሞሂቦ ኣሎኹ ዝተወሃብክዎ ኸኣ ኣብ ድላይ ኣምላክ ከውዕሎ እዩ ተሞሂቡኒ ዘሎ ክንብል እሞ በቲ ዘሎና ክንፍሪ እዩ ዝደልየና። ከምቲ እቲ ጎይታ ነቶም ኣገልገልቱ ኣፍርዮም ክጸንሕዎ ዝደለ ንኣና እውን ኣፍሪና ክንጸንሕ እዩ ድላይ ኣምላክ። ነቲ ተሞሂቡና ዘሎ ህያባት እናኣመስገና ኣብ ዝለዓለ ጥቕሚ ክነውዕል ኣሎና።

እዛ እንነብረላ ዘሎና ዓለም ምልዮናት ብኣኣ ሓሊፎም እዮም ኩሎም ነናቶም ህያባት ተሞሂቦም እዮም እንተ ኾነ ውሑዳት ጥራሕ እዮም ከምቲ ዝተሞህቦም ዝገበሩ ታሪኽ ዝሓደጉ። ብዙሓት ሓሊሞም እንተ ኾነ ውሑዳት እዮም ንሕልሞም ኣብ ግብሪ ዘውዓሉ። ኣነ ከም ሰብ ምሰየኖት እየ ዝስራዕ። ታሪኽ ብሰባት እዩ ዝፍጸም ታሪኽና ንወለዶ ክሰግር ነፍስወከፍና ነቲ ኣምላክ ዝሃበና ህያባት ኣብቲ ኣምላክ ዝደልዮ ክነውዕሎ ይግባእ። እሞ ሎሚ ሓወይ ሓፍተይ ህያብካ/ኪ ኣብንታይ ተውዕሎ ኣሎኻ ኢልና ክንሓትት እዋኑ እዩ። ገለ ሰይጣን ዝተዓወተሉ ሰብ ኣብ ህውከት ኣብ ፍልልይ ኣብ ምዕግርጋር ጥራሕ ዘውዕሉ ኣለዉ ገለ ኸኣ ኣብ ህንጻት ኣብ ሰላም ኣብ ምዕባሌ ዘውዕሉ ኣለዉ ስለዚ ኣነ ምሰየኖት እስራዕ ክንብል ንሕልናን ክንሓትት እሞ ኣብቲ ኣምላክ ዝደልዮ ክንምለስ እዋኑ እዩ።

እንታይ እዩ ክእለተይ ክንብል ኣሎና፤ ምዝማር ምምሃር ምጽሓፍ ምምካር፤ ጽቡቕ ገርካ ምስማዕ፤ ምግልጋል፤ ምምሕዳር፤ ንፍሉይ ክእለትካ ኣለሊኻ ምኽኣል ኣብ ኣገልግሎት ካልኣት ክትወፍር ይሕግዘካ። ነቲ ዘሎና ፍሉይ ህያባት ኣለሊና ኣብ ኣገልግሎት ኣሕዋትን ማሕበርን ክነውዕሎም እንከሎና ኣምላክ ዝብለና “ሕያዋይንን እሙንን ኣገልጋሊ ብውሑድ ተኣሚንካ ኢኻ እሞ ኣብ ልእሊ ብዙኅ ክሸመካ እየ ናብ ሓጎስ ጎይታኻ እቶ” ክብለና እዩ።

እቲ ሰብኣይ “ድኅሪ ነውኅ እዋን” ካብ መገሸኡ ብዘይ ተሓሰበ እዋን ተመሊሱ ንወዮም ብምሉእ እምነት ገንዘቡ ዝሃቦም ኣገልገልቲ ጸብጸብ ከቕርቡ ጸዊዕዎም። እቶም ክልተ ቀዳሞት ነቲ ዝተሞህቦም ዕጽፊ ኣፍርዮም ስለ ዝቕረቡ ብኣኣም ተሓገሱ። በቲ ዝተሞህቦም ከይተወላወሉ ብእምነት ነቲ ዝተሞህቦም ከፍርዩ ዝክኣሎም ስለ ዝገበሩ “ኣብ ሓጎስ ጎይትኦም ክኣትዉ ተዓዲሞም።

እቲ ብዓል ሓደ ግን ሓንቲ ከይተሰናደወ እንከሎ ከየፍረየ እንከሎ መዓልቲ ኣትያቶ። ዘቕርቦ ምኽንያት ከኣ እቲ ጎይትኡ ጨካን ሓያል ሰብ ምዃኑ ከምዝፈርሐ እሞ ነቲ ዝተሞህቦ ከምዘየፍረየ ይገልጽ። እቲ ጎይታ በቲ ዘቕረቦ መሰረት ጨካን ምዃነይ ትፈልጥ ነርካ እንተ ኾንካ ስለምንታይ ገንዘባይ ኣብ ባንክ ዘየእቶኻዮ ምስ ወለዱ ኸኣ ሎሚ ምወሰድክዎ እንተ ኾነ ንስኻ ሃካይን ክፋእን ኢኻ እናበለ ኣብ ቦታ መቕጻዕቲ ክወስድዎ ይእዝዝ። ኣብዚ ከምቲ ኣብ ሓደ ኣም ዘየፍሪ ጨንፈር ከምዝቕረጽ ከምኡ ኣብቲ ኣምላክ ዝዓደሎ ዘየፍሪ ሰብ ከኣ ዕጭኡ ከምኡ እዩ። ገለ ክርስትያን ብዘይመጠን ኣብ እምነቶም ንፋዓት እንተ ኾነ ሓንቲ ኣበርክቶ ኣብ ስፍሓተ ወንጌል ወይ ኣብ ሕይወት ማሕበር ክርስቶስ ወይ እውን ኣብ ምምስካር ወንጌል እጃሞም ዘየበርክቱ በዚ ብዓል ሓደ ክምሰሉ ይክኣል።

ትሕዝቶ እዚ ወንጌል ናይ ሓደ ክርስትያን ከመይ ኢሉ ተሰናድዩ ክጸንሕ ከም ዘለዎ እዩ ዝነግረና ኩሉ ጊዜ ኣብ ቅድሚ ኣምላክ ስንድው ኮንካ ምጽናሕ።

አብቲ ብግሪኽ እተጻሕፈ መጽሓፍ ብዛዕባ እዞም ክልተ ቀዳሞት “ከሲቡ ወይ ገሩ” ዝብል ቃል ናይ እምነት ትርጉም ዝሓዘ እዩ ማለት ንሰባት ኣብ እምነት ክትመልስ እንከሎኻ እተርእዮ መኽሰብ እዩ ዘስምዕ። ስለዚ እዚ ምሳሌ እዚ ብዛዕባ ገንዘብ ዘይ ኮነ ብዛዕባ ሓደ ክርስትያን ክንደይ ኣብ መገዲ ኣምላኽ ከምዝመለሰ እዩ። እቲ ብዓል ሓንቲ ምክልት ካብቲ ዝተሞህረ ንሓደ ክጠቅም ክመልስ ስለ ዘይከኣለ ኣየፍረየን።

**ዚ ወንጌል ክነስተንትን እንከሎና ብፍሉይ እዞም ዝስዕቡ ሓሳባት ክንርኢ ንኽእል፡**

- **እግዚአብሔር ንንፍስወከፍ ሰብ ዝተፈልየ ህያብ ይህቦ።** ኣብ ሕይወትና ንዘሎና ህያባት ምስ ናይ ካልኣት እናኣዋዳደርና እኳ ንርእዮ እምበር እቲ ዋጋ ዘለዎ ቍጽጊ ወይ ብዝሒ ኣይኮነን ነቲ ዝተሞህበካ ኣለሊኻ ኣፍሪኻ ምኽኣል እዩ እቲ ዝድለ።
- **ሥራሕና ጌና ኣይተፈጸመን፡** እቶም ክልተ ቀዳሞት ክንደይ ከምዘፍረዩን ዝኸሰቡን ምስ ኣቕረቡ ኮፍ ክብሉ ወይ ከዕርፉ ኣይኮኑን ተባሂሎም። በቲ ዘርኣይዎ እምነት ዝበዝሑን ዝዓበዩን ሓላፍነት ተሞሂቦም። “ንዘለዎ ዘበለ ኹሉ ይህብዎ ይውስኽዎውን” ከም ዝተባህለ ንካልእ ተልእኮን ኣገልግሎትን ክንወፍር ኣሎና።
- **እቲ ዝቕጽዕ እቲ ሓንቲ ዘይገበረ እዩ፡** እቲ ብዓል ሓንቲ መክሊት ኣየጥፍኣን ግን ከኣ ኣይጠጥቕመላን። ፈቲኑ ዘይተዓወተ እንተ ዝኸውን ምተደንገጸሉን መተማሕረን ነሩ። ሰብ ወላ ሕማቕ መክሊት ይሃልዎ ንኻልኣት ገለ ከወሬ ኣለዎ። እዚ ግሉጽ መጠምቕቕታ እዩ እቶም ክፉእ ዝገበሩ ጥራሕ ኣይኮኑን ዝጠፍኡ እቶም ሓንቲ ጽቡቕ ግብረ ዘየርኣዩ እውን። ሓንቲ ኣይገበርኩን ዝብል ወላ ሓንቲ ኣይረክብን እዩ።
- **ነቲ ብዙሕ ዘለዎ ክውስኽሉ እዩ፡ ንዘይብሉ ግና እቲ ዘለዎ እኳ የግድፍዎ፡** እዚ ቅኑዕ ኣይ መስልን ከም ካብ ሓደ ድኻ ወሲድካ ንሓደ ሃብታም ከም ምሃብ የስምዕ። ኣብዚ ኢየሱስ ዝብሎ ዘሎ እቶም ብልግሲ ነቲ ዘለዎም ህያባት ዝካፈልዎ ብቕጻሊ ንገዛእ ርእሶም እዮም በረኸት ዘበዝሑ። እቶም ብስላሳ ተወሪሶም ንሓደ ዘየካፍሉ ንብረቶም ዝዕቅቡ ነቲ ዝተሞህቦም ህያብ ክካፈሉ ዘይደልዩ፡ ገንዘቦም ሒዞም ዝሕብኡ ብኡቢሎም ይሞቱን ይጠፍኡን። እቶም ንሕይወቶም ዝበቅዎ ከጥፍእዎ እዮም፡ እቶም ንኹሉ ዘለዎም ብሓባር ዝካፈሉ ግን ብጸጋ ክህቡትሙ እዮም። እዚ ናይ ወንጌል ሕግን ናይ ሕይወት ሕግን እዩ እንተ ኹን ንብዙሓት ዝኸብደና እዩ።

**ክትቅይር ዘይ ምድላይ፡**

ዚ ኣብ ግምት ኣእቲና ካልእ ትርጉም ዚዚ ምሳሌ ክንረኽበሉ ንኽእል። ኣብ ዝኹን እምነታት እቲ ዘይ ቅየር ነገር እንተሎ ኩሉ ጊዜ ምጉርምራም ኣብ ዝተገብረ ምሕማይ ወረ ምብዛሕ ክትቅይር ዘይምድላይ እዩ። ኣብ ኩሉ እምነታት ዘሎ ሓባራዊ ሕማም እዩ። ብዙሓት ኣይሁድ ኣብ ጊዜ ኢየሱስ ዝነበሩ ብዓቢ ቅንኢ ተላዒሎም ንሕጎምን ባህሎምን ይዕቅቡ ነሮም። ንዝኹን ምዕባሌ ወይ ንዝኹን ለውጢ ይኣብዩ ነሮም። ኣብቲ ተቓውምኦም ነቲ ቀንዲ መንፈስ ወይ ትርጉም ሕጊ ረሲዖም ንኢየሱስ ብምቕባል ኣብዮም። ኣብ ቤተ ክርስትያና ኣብዚ እዋን ኣለዉ ዝኹን ለውጢ ወይ ምዕባሌ ክርእዩ ዘይደልዩ ባህልና ስርዓትና ጥራሕ ብምባል ንዝኹን ምስ ዘመኑ ክኸይድ

ዝኸኸል ነገራት ካብ ዝዓበየ ክሳብ ዝንኡስ ዝነጸጉ ኣለዉ። እኳ ድኦ ኣብቲ ቀደም ዝነበረ ኣረጊት ባህሊ ክንምለስ ኣሎና ዝብል መገዲ ይሕዙ። ነቲ መንፈስ ኣምላኽ ዘብርሀ ጨረሾም ክሰምዑ ኣይደልዩን። እንተ ኹን እዚ ኣይኮነን ስርዓት ሕይወት። **ዘመና ርኢና ክንክኸል እሞ ንትምህርቲ ወንጌል ምስ ዘመና ኣወዳዲርና ክንርኢ ይግባእ።**

ኣብ መወዳእታ ክንርእዮ ዘሎና እንታይ ፍሉይ ህያብ ኣምላኽ ከምዘሎና እዩ። ገለና ብንጹር ፍሉይ ህያብ ኣሎና እንተ ኹን ወላ ሓደ ካባና ሓንቲ ዝተወሃብክዎ የብለይን ክብል ዝኸኸል የብልናን። እቲ ሕቶ ነቲ ዘሎኒ ህያብ ከመይ ገረ እየ ኣብ ኣገልግሎት ቤተ ክርስቲያንይን ኣብ ህዝባይን ኣውዕሎ ኣሎኹ ዝብል እዩ። ኣብ ካልእ መዓል ዘውዕሎ እንተ ኹይን ከምቲ ብዓል ሓንቲ መክሊት ቀቢረዮ ኣየፍርን ኣሎኹ ማለት እዩ። ሎሚ እንተ ንመውት እሞ ኣብ ቅድሚ ኢየሱስ ደው እንተ ንብል እሞ “ነቲ ዝሃብኩኻ ህያባትን ክእለትን ኩሉ ከመይ ተጠቓምካሉ/ ተጠቓምክሉ? መን ተጠቓሙ ከመይከ ካብቶም ህያባት ተጠቓሙ? እንታይ ኢልና ምመለስና?

እቲ ጎይታ ክምለስ እዩ። **“ብዘይተሓስበ ሰዓት ከምሰራቕ ብለይቲ ክመጽእ እዩ”** ተሰናዲና ክንጸንሕ ኣሎና። ነታ መክሊትካ/ኪ ቀቢርካይ ወይ ከኣ ኣብ ካልእ መዓል ኣውዲልካይ እንተሎኻ ቀልጢፍካ ኣውጽእያ ካብቲ ዘላቶ እሞ ኣብ መዓል መንግስቲ ኣምላኽ ክተውዕል ጀምር።

ኣባ ንጉሠ ፍሥሓ